

70577 - کیا قرآن مجید کی تلاوت اور انکار کرنے میں زبان حرکت دینا شرط ہے ؟

سوال

جب ہم کوئی ذکر (دعاء) کرنا چاہیں تو کیا زبان کو حرکت دینا واجب ہے ؟ مثلاً جب ہم بیت الخلاء جانے کی دعاء پڑھیں تو کیا ہم زبان کو حرکت دیں، یا کہ ذہن میں ہی کہنا کافی ہو گا، اور اسی طرح صبح و شام کی دعائیں پڑھتے وقت ؟

پسندیدہ جواب

الحمد لله.

اول:

اللہ تعالیٰ کا ذکر مسلمان کے سب سے اشرف اور بہترین اعمال میں شامل ہوتا ہے، اور اللہ کا ذکر صرف زبان پر ہی مقتصر نہیں، بلکہ دل، زبان اور اعضاء کے ساتھ بھی ہو گا۔

شیخ عبد الرحمن السعدی رحمہ اللہ تعالیٰ کہتے ہیں:

جب اللہ تعالیٰ کے اطلاق ہو تو اس میں ہر وہ کام شامل ہوتا ہے جس سے بندہ اللہ تعالیٰ کا قرب حاصل کرے، چاہے وہ عقیدہ ہو یا سوچ و فکر، یا قلبی عمل ہو یا بدنی، یا پھر اللہ تعالیٰ کی تعریف و ثناء، یا نفع مند علم کا تعلم و تعلیم، وغیرہ چنانچہ یہ سب اللہ تعالیٰ کا ذکر ہی ہیں۔

دیکھیں: الرياض النضرة (245)۔

اور شیخ ابن عثیمین رحمہ اللہ تعالیٰ کا کہنا ہے:

اللہ کا ذکر زبان سے بھی ہوتا ہے، اور دل و اعضاء کے ساتھ بھی، اصل ذکر دل کا ہے: جیسا کہ نبی کریم صلی اللہ علیہ وسلم کا فرمان ہے:

" خبردار یقیناً جسم میں ایک ایسا ٹکڑا ہے جب وہ درست ہو جائے تو سارا جسم درست اور تندرست ہو جاتا ہے؛ خبردار وہ دل ہے "

اسے بخاری اور مسلم نے روایت کیا ہے۔

لہذا دل کے ذکر پر مدار ہے؛ کیونکہ اللہ سبحانہ و تعالیٰ کا فرمان ہے:

اور آپ اس کی بات مت مانیں ہم نے جس کا دل اپنے ذکر سے غافل کر دیا ہے، اور وہ اپنی خواہشات کے پیچھے لگا ہوا ہے الکہف (28)۔

اور پھر دل کے بغیر زبان یا اعضاء کے ساتھ اللہ کا ذکر بہت ہی قاصر ہے وہ ایسے جسم کی مانند ہے جو روح کے بغیر ہو۔

اور دل کے ساتھ ذکر کا طریقہ یہ ہے کہ:

اللہ تعالیٰ کی نشانیوں میں غور فکر اور تدبیر کیا جائے، اور اللہ تعالیٰ سے محبت، اور اسکی تعظیم، اور اللہ تعالیٰ کی طرف رجوع، اور اللہ تعالیٰ سے ڈر اختیار کیا جائے، اور اسی پر بھروسہ اور توکل کیا جائے، اور اسی طرح باقی قلبی اعمال کیے جائیں جن کا تعلق دل سے ہے۔

زبان کے ساتھ ذکر یہ ہے کہ:

زبان سے ہر وہ کلمہ نکالا جائے جس میں اللہ تعالیٰ کا قرب حاصل ہو؛ اور اس میں سب سے بلند اور بہترین " لا الہ الا اللہ " کہنا ہے۔

اور رہا اعضاء کے ساتھ ذکر کرنے کا تو وہ اس طرح ہے:

ہر وہ عمل سرانجام دیا جائے جس میں اللہ تعالیٰ کا قرب حاصل ہوتا ہو مثلاً نماز میں قیام، رکوع، سجدہ، اور جہاد فی سبیل اللہ، زکاۃ، یہ سب اللہ تعالیٰ کے ذکر ہیں؛ کیونکہ جب آپ اسے سرانجام دیتے ہیں تو آپ اللہ تعالیٰ کی اطاعت و فرمانبرداری کرتے ہوئے کرتے ہیں، تو اس وقت آپ اس فعل میں اللہ تعالیٰ کا ذکر کر رہے ہیں۔

اسی لیے اللہ سبحانہ و تعالیٰ کا فرمان ہے:

اور آپ نماز قائم کریں، کیونکہ نماز کی ادائیگی برائی اور فحاشی کے کاموں سے روکتی ہے، اور اللہ تعالیٰ کا ذکر بڑا ہے العنکبوت (45)۔

بعض علماء کرام کا کہنا ہے:

یعنی: جب اس کے ضمن میں اللہ تعالیٰ کا ذکر تھا تو سب سے اکبر ہوا؛ اس آیت میں یہ ایک قول ہے۔

دیکھیں: تفسیر سورة البقرة (2 / 167 - 168) .

دوم:

وہ اذکار جن کا تعلق زبان سے ہے، اور وہ زبان سے ادا ہوتے ہیں، مثلاً قرآن مجید کی تلاوت، سبحان اللہ، الحمد للہ، لا الہ الا اللہ، اور صبح و شام کی دعائیں، اور سونے، اور بیت الخلاء وغیرہ کی دعائیں.... وغیرہ ان میں زبان کو حرکت دینا ضروری ہے، یہ زبان کو حرکت دیے بغیر ادا نہیں ہوتے۔

ابن رشد رحمہ اللہ تعالیٰ نے " البیان والتحصيل " میں نقل امام مالک رحمہ اللہ تعالیٰ سے نقل کیا ہے کہ:

ان سے ایسے شخص کے متعلق دریافت کیا گیا جو نماز میں قرأت کرتے وقت نہ تو زبان کو حرکت دیتا ہے، اور نہ ہی کسی اور کو اور نہ ہی اپنے آپ کو سناتا ہے اس کا حکم کیا ہے ؟

تو ان کا جواب تھا:

" یہ قرأت نہیں ہے، بلکہ قرأت وہ ہے جس کے لیے زبان کو حرکت دے " انتہی

دیکھیں: البیان و التحصيل (1 / 490) .

اور کاسانی رحمہ اللہ تعالیٰ " البدائع و الصنائع " میں کہتے ہیں:

" زبان کو حرکت دیے بغیر قرأت نہیں ہوتی، کیا آپ دیکھتے نہیں قرأت پر قدرت رکھنے والا نمازی جب حروف کی ادائیگی میں زبان کو حرکت نہ دے تو اس کی نماز جائز نہیں، اور اسی طرح اگر اسے قسم اٹھائی کہ وہ قرآن کی سورۃ نہیں پڑھے گا، اور اس نے قرآن مجید کو دیکھا اور اسے سمجھا لیکن اپنی زبان کی حرکت نہ دی تو وہ حائث نہیں ہو گا، یعنی اس کی قسم نہیں ٹوٹے گی " انتہی

دیکھیں: بدائع الصنائع (4 / 118) .

یعنی اگر وہ پڑھتا نہیں بلکہ صرف دیکھتا ہے تو حائث نہیں ہو گا۔

اس پر یہ بھی دلالت کرتی ہے:

علماء کرام نے جنبی شخص کو زبان سے قرآن مجید پڑھنے کی منع کیا، اور اسے مصحف کو دیکھنے کی اجازت دی ہے، اور وہ زبان کو حرکت دیے بغیر دل سے پڑھ سکتا ہے، جو ان دونوں میں فرض پر دلالت کرتا ہے، اور یہ کہ زبان کو حرکت نہ دینا قرأت شمار نہیں ہوتا۔

دیکھیں: المجموع (2 / 187 - 189) .

شیخ ابن عثیمین رحمہ اللہ تعالیٰ سے دریافت کیا گیا:

کیا نماز میں قرآن کی تلاوت میں زبان کو حرکت دینا واجب ہے، یا کہ دل سے ہی کافی ہے ؟

" زبان کے ساتھ قرأت کرنا ضروری ہے، نماز میں جب کوئی انسان دل کے ساتھ قرأت کرے تو یہ کفائت نہیں کرے گی، اور اسی طرح باقی ساری دعائیں بھی ادا نہیں ہونگی، دل میں پڑھنے سے ادا نہیں ہونگی بلکہ زبان اور ہونٹوں کو حرکت دینا ضروری ہے؛ کیونکہ یہ اقوال ہیں، اور زبان اور ہونٹ کو حرکت دیے بغیر بات چیت اور اقوال کی ادائیگی نہیں ہوتی " انتہی

دیکھیں: مجموع فتاویٰ ابن عثیمین (13 / 156) .

واللہ اعلم .